

ఇందిర

మునిమాపు చీకట్లు చూస్తుండగానే ముదిరి పోయినా బిడ్డ ఇంటికి రాలేదు. అప్పుడే ఇంటికొచ్చిన ఆదిలక్ష్మికి వళ్ళు విరిగి పోయినట్లుగా వుంది. వుండదా మరి!! నాలుగొద్దల నుండి ఒకటే పిండికొట్టుడు.

డబ్బు గలోల్లకు పండుగలు పబ్బాలు ఎప్పటి సందీ బాగానే జర్గుతున్నాయ్, ఇళ్ళు కడుక్కోడాలు - ముగ్గులేసుకుంటాలు - అరిసెలొండుకుంటాలు - అల్లుళ్ళకు కూతుళ్ళకు బట్టలు కొనడాలు - గట్లనే తన బోటాలకు పిండి కొట్టడాలు - ఇల్లు కడిగి పెట్టడాలు - బూజు దులపడాలు - ఒళ్ళిరిగిపోవడాలు - ఇంటికి రాంగనే జరింత చాయ్ కాచిచ్చి - ఏన్నీళ్ళతో చేతులకు కాపడం పెడతది బిడ్డ - ఇంత అన్నం కూడా వండి వారుస్తుంది. ఈ ఏల ఎక్కడ పనక్కడే వుండె. రాత్రి సంటిది తడిపేసిన బట్టలు కూడ కంపు కొట్టుకుంట అమైన్నై పడున్నాయి.

అమ్మగారిల్లకాడ టీ.వి.గాని సూడబోయిందా ఏం? అట్లబోతే సెలైల్లి సంక వేసుకుని బోయేది గదా! వెంకులు గాడ్చి కూడ ఇడిసి బెట్టిపాయె - ప్రక్కింటి అవ్వకాడ చంటిది ఎక్కులు బెట్టి ఏడుస్తోంది.

“ఇంద్ర గెక్కడ కెల్లందవ్వా!” అనడిగింది ఆదిలక్ష్మి ప్రక్కింటి అవ్వని.



“నాకే మెరుకమ్మా పొద్దుననంగ సంటిదాన్ని నాకాడ బెట్టి పొయింది. కసిన్ని పాలైనా లేవు - బిడ్డ ఒకటే ఏడుపు”

వొళ్ళంతా ఒకటే సలుపు ఆదిలక్ష్మికి. ముందు ఇందిర లేనందుకు కోపం - ఆపైన చీకటిపడ్డారానందుకు భయం - యాదగిరి రెండో ఆట సిన్మా వదిలితేనే గాని ఇంటికి రాడు. - వచ్చినా తిన్నగా రాడు - వచ్చి సరిగ్గా యింత తిని పడుకోడు - ప్రతి రాత్రీ తిరణాలే - జాగారమే - ఇవ్వాల తనూ మజ్జిగన్నం తిని చంటిదాన్ని ప్రక్కనేసుకుని కంటి నిండా నిద్రపోవాలని ఆశ పడుతూ వచ్చింది. పొద్దుట్టించీ కడగని గిన్నెలు, చంటి దాని బట్టలు, ఖాళీ బక్కెట్లు - కుండలు - పొయ్యిలో నిప్పే లేదు - బొటన వేలు చీకి చీకి ఎంకులు శోష కొచ్చి పాత చీరమీద పడి నిద్రపోయేడు. బిడ్డ ఏమైపోయె? అంత నీరసం లోనూ ఆదిలక్ష్మికి ఏడుపు వచ్చింది. ఆ కాలువ వొడ్డు గుడిసెల్లోని ఇందిరలంతా ఇళ్ళల్లోనే వున్నారు. తన ఇందిర మాత్రం లేదు - దాన్ని చూశామని గానీ ఎక్కడి కెళ్ళిందో తెలుసని గానీ ఎవరూ చెప్పలేదు. భూలక్ష్మి కూతురు ఇందిర, సెంద్రమ్మ కూతురు ఇందిర, దుర్గమ్మ కూతురు ఇందిర, చింతయ్య కూతురు ఇందిర - అందరింట్లోనే వుండె - మరి దీనికేమాయె ! ఎవరైనా ఎత్తుకు పోయినో ఏమో! పన్నెండేళ్ళ బిడ్డ - తండ్రీలాగా నలుపు కాదు - తనలాగా ఎరుపు - అందుకే యాదగిరికి అదంటే కోపం - ఎంకులు గాడిమీద ప్రేమ -


“ఇంద్ర కనపళ్ళేదు - యాడబోయిందో ఏమో - నీకేమన్న ఎరికెనా ? ” అనడిగింది పన్నెండు గంటల వేళ ఇంటికొచ్చిన యాదగిరిని -

“నాకేమెరిక, పొద్దుననంగ బోతి - ఇప్పుడొస్తుంటి” అన్నాడు చాలా సరసంగా.

“యాడ బోయుంటదంటావు? ఎవరైనా ఎత్తుకెళ్ళినంటావా?” ఏడుపు దిగమింగు కుంటూ అడిగింది.

“రాగానే ఏడ్చు మొదలెట్టినావేంటి - పద పద .. అన్నం పెట్టు - కడుపు మండుతున్నది - యాడికెళ్తందేం ! రెపొద్దున్నొస్తదిలే - ఏ అమ్మగారింటన్న పడుకుందేమో - టీవి జూసుకుంట - మొగానికి అన్నం పెట్టకుండ నిలదీస్తవ్ - ఏం ఆడదానివంట”

పదిహేనేళ్ళనాడు నల్గొండ నించీ వలస వచ్చి ఈ కాలువ వడ్డు పాకల్లో కాపురం పెట్టిన నాటి నుంచీ యాదగిరి స్వభావంలో మార్పు లేదు. అప్పుడొచ్చిన పదికుంటుంబాల్లో ఏడెనిమిది మంది రిక్షాలు తొక్కేవాళ్ళే - ఇద్దరు ముగ్గురు యాదగిరి లాంటి వాళ్ళున్నా తక్కిన వాళ్ళు పెళ్ళాన్నీ పిల్లల్నీ మంచిగానే జూసుకుంటారు - చెవులకి రెండేసి తులాల గంటీలుతో నల్లపూసల్తో పదీ పదిహేను బంగారు గుళ్ళతో కాళ్ళకి వెండి కడియాల్తో వచ్చింది ఆదిలక్ష్మి. ఇప్పుడు చెవుల గంటీలు లేవు - కడియాలు లేవు - బంగారు గుళ్ళు లేవు. భూలక్ష్మిమికున్నాయి. చంద్రమ్మకీ వున్నాయి - సంతయ్య పెళ్ళానికీ వున్నాయి - భూలక్ష్మి తనలాగా పాచిపనికి పోదు.



ఏదో ఇస్కూల్లో ఆయా పని యిప్పించిండు మొగుడు - అప్పుడిక్కడ కొచ్చినప్పుడు తమందరికీ కొత్తగా పెండ్లాయె - పిల్లలు కూడా ఆరేడు నెల్ల ఎడంల పుట్టిను.

ఆడబిడ్డలందరికీ ఇందిరలని పెట్టుకోవాలని మనసైంది - ఎందుకైందో అందరికీ ఎరికనె. తమ తల్లులంతా తమకి ఆ లక్ష్మి అనీ ఈ లక్ష్మి అనీ పేర్లు పెట్టుకుని 'లక్ష్మి' అని పిలిస్తే నిజం ఆ 'లక్ష్మి' పలుకుతుందని ఆశపడ్డారు. మరి తమ కళ్ళ నిండా కలలాయె - కలల మధ్య 'ఇందిర' అని పెట్టుకున్నారు. ఇందిరలందరికీ ఇప్పుడు పన్నెండేళ్ళొచ్చినాయి - భూలక్ష్మి కూతురు ఇందిర మాత్రం ఇస్కూలుకి పోతది - సెండ్రమ్మ కూతురు తల్లితో పనికి పోతది. సంతయ్య కూతుర్ని అదేదో సినిమా అమ్మగారింట పనికి పెట్టిండు - తన కూతుర్ని ఇంట్లో పనే సరిపాయె - పలక బలపం పట్టంగానే ఎంకులు కడుపున పడె - ఆడు పుట్టేటేలకు తనకు జబ్బు సేసె. ఈ పిల్లే దిక్కైంది. సంటోన్నీ సూసుకుంట - ఇంట్లో పనీ బయట పనీ సేసుకుంట - ఆరేళ్ళ ఇంద్ర సాయంతోనే - ఎంకులు తరువాత సంటిది పుట్టంగానే ఇంద్రకి ఇంటి పనంత పైబడె - అయ్య రిక్తా తొక్కుతున్నా అమ్మకి కష్టపడక తప్పలేదు. అమ్మ బయటికెడితే ఇల్లు దిద్దుతోందా బిడ్డనే గద మరి - పన్నెండేళ్ళకే నాపసాని అయింది బిడ్డ - ఇల్లాడ్చుడు - నీళ్ళు తెచ్చుడు - బట్టలుతుకుడు - అన్నం వండుడు - పనంతా చేసుకొస్తది - బిడ్డ - ఎక్కడికి పోయినా సంటిదాన్ని సంకనేసుకుని, ఎంకులు గాడి చెయ్యి పట్టుకుని పోతది. వాళ్ళకదే తల్లి.

కాళ్ళు, జబ్బులు, తల మంటలు - పోట్లుదయ్యంలా. పదిశేర్ల పిండి కొట్టింది. నాలుగు రోకళ్ళపోటు - జల్లెడ పట్టుడు -


ప్రతీ ఏటా అరిసెలు తింటూనే - కొట్టిన కూలి పెరిగిందని ఏడుస్తావుంటారు అమ్మగార్లు - పట్టుచీరెల ధరలు పెరిగాయని కాదు - అర్ధ రూపాయికి శేరుబియ్యం కొట్టి పెడితే అరిసెలు ఇంకా రుచిగా వుంటాయేమో మరి - ఐదు రూపాయిలంటే ఏడుపు - మరి తినకుండా వుండొచ్చుగా - తినాలి. చవగ్గా తినాలి - జబ్బులు సలుపులు పుట్టాలి - కానీ అర్ధరూపాయి రోజుల్లో అరిసెలు వండడం గురించి చెప్పి చెప్పి వాపోతారు అమ్మగార్లు.

సంక్రాంతి పండగొస్తే ఓ యాబై రూపాయిలు దొరుకుతాయి - ఇంద్రకి రెండు పక్క పిన్నీసులు - తనకి గాజులు - ఎంకులుకి సెడ్డీలు - చంటిదానికి ఒక టోపి - ఇవ్వన్నీ కొనుక్కోవచ్చని -

రే ప్రొద్దున్నే వెళ్ళాలంట - నీళ్ళు కాచాలట - అమ్మగార్ల అమ్మాయిగార్లు - అబ్బాయిగార్లు తలంట్లు పోసుకుంటారు - భోగిమంటలేస్తారు -

వాళ్ళకన్నీ అందించుకుంట - అక్కడుండాలి.

ఇంద్ర ఏమాయె! యాడికి బోయింది బిడ్డ !



యాదగిరి అప్పుడే గుర్కు బెడుతుండు - పగలంత రాత్రంత రిక్త తొక్కుడు - ఆ పైన సారా తాగుడు - పెళ్ళాన్ని తిట్టుడు - మరీ కోపం వస్తే తన్నుడు - ఇదిగో ఇలాగ గుర్కు పెట్టి నిద్ర - ఇన్దాళ్ళనుండి ఇదే దినచర్య -

“బిడ్డ గురించి కదిలించి అతనిచేత దెబ్బలు తినే ఓపిక యివ్వాలేదు ” అనుకుని నోరూసుకుని పడుకుంది ఆదిలక్ష్మి-

తెల్లవారి పనికి పోతూ “బిడ్డ సంగతి కనుక్కుంటావా లేదా ?” అని యాదగిరిని ఓసారి హెచ్చరించింది.

దినమాయె - రెండు దివనాలాయె - మూడాయె - ఇంద్ర జాడలేదు - పోలీసు రిపోర్టి వ్యమంటే యాదగిరి వినడంలేదు - ఇంద్ర లేకుంటే పోయ్యిలో నిప్పులేదు - సంటిదాని కంటికి కునుకులేదు. ఎంకులుకి స్నానం లేదు - ముక్కు, జుత్తు అంటలు కట్టాయి వాడికి -

కనుము పండగనాడు అమ్మగారిళ్ళల్లో కోళ్ళు కోసుకుంటున్న వేళ - కంటికి కడివెడుగా ఏడ్చి

“నువ్వు పోలీసులకి చెబుతవా ! నన్నెల్లమంటావా ? ”

అని నిలదీసింది ఆదిలక్ష్మి - మొగుణ్ణి -

యాదగిరి ఆదిలక్ష్మి మొహంలోకి నిదానంగా చూసి బీడీ వెలిగించేడు -

“రెండు నెల్లనాడు ఎంకులు గాడికి వారం రోజులు జరం వచ్చింది - డాక్టరుదగ్గర మందులు నేనిప్పించిన్నా? నువ్విప్పించినవా ? ఎంతైందనుకున్నవ్!” అన్నాడు -


ఆదిలక్ష్మికి అర్థం కాలేదు -

“వందైంది - అప్పు జేసిన్ను - మొన్న సంటిదాని బంక ఇరోసనాలకెంతైందను కుంటున్నావు? నూట యాభై రూపాయిలు - రెండు నెల్ల కిందట నీ సెల్లి బావా వచ్చిన్ను యాదున్నదా ? కోడి కోసినవా లేదా? రెండొద్దులుండి ఎల్లినా - రెవికెట్టినవా లేదా ? వంద రూపాయిలు - ఈ కర్పంతా ఎవడిచ్చిన సొమ్మనుకున్నవ్!” యాదగిరి గప్పు గప్పు బీడీ పొగ వదులుతూ చాలా నాటకీయంగా చెబుతున్నాడు-

“సంటిదాన్ని ఇరోసనాలని అమ్మగార్నడిగినా జీతంల వంద తెచ్చిన - ఎంకులు గాడి జరానికి పంతులమ్మ గార్నడిగి నూటేబై తెచ్చి నీచేతికిచ్చిన - మా సెల్లి వచ్చినప్పుడు నాకాడ చిల్లరంతా పోగేసి రయిక తెమ్మని నీకే వంద యిచ్చిన - ఇంతకస్సిందుకయ్యింది అంతా అబద్ధమే! ఇంతకీ ఇంద్ర మాటంటే అప్పుల్పంగ తెందుకంట-”

“అదే సెబుతుంటే అడ్డు తగుల్తావు - నువ్వు యిచ్చిన పైసలెడబోయినయ్యె - నేనైతే సంతయ్య కాడ అప్పు జేసిన - రోజు రోజు సతాయిస్తుండు -”

“అందుకని-”



“అందుకని ఏలూరు రోడ్డు అమ్మగారి పిల్లలకి రిక్తా ఏస్తాజూడు - ఆ అమ్మగారి అక్కగారి దగ్గర అయిదోందలు ఎడ్వాన్సు తీసుకుని ఇంద్రని అయిదారాబాద్ పనికి పంపేశాను - అప్పు తీర్చినా - అయిదు నెలలకి నీ బిడ్డ మళ్ళీ నీ దగ్గరికొస్తది - ఏసం కాలం సెలవులకి - ఇంక లొల్లిపెట్టక నోరూసుకో-”

ఆదిలక్ష్మి కుప్ప కూలిపోయింది -

“మూడు రోజుల నుండి నెత్తి పగలకొట్టుకుంటూ వుంటే ఎందుకు చెప్పలా?” అని అరిచింది -

“నాయిష్టం - చెప్పలేదు - ఏం చేస్తావిప్పుడు? అవును - ఏం చేస్తుందిప్పుడు? ఏం చేయగలదిప్పుడు? ఆదిలక్ష్మి కళ్ళు కట్టలు తెంచుకున్నాయి -

“బిడ్డని తాకట్టు పెట్టినవయ్యా! ఎంత మంచి నాయనవు - రేపొద్దున నన్ను కూడా అమ్ముకుంటవు - నాకు సెప్పకుండా ఎంత పన్నేసినవయ్య -”

“తాకట్టు పెట్టిన్నా?- మరి సంతయ్య మాటో? తన బిడ్డని సినిమా అమ్మగారింట్లో వుంచ లేదా? అది తాకట్టా - నెలకి రెండోందలు తెచ్చుకుంటున్నాడు ”

యాదగిరితో వాదన పెట్టుకోడం ఎంత భయంకరమో ఆదిలక్ష్మికి తెలుసు -

పయిట సెంగు నోట్లో కుక్కుకుని ఏడుస్తోంది ఆదిలక్ష్మి - “ఎందుకట్ల ఏడుస్తవు? పాణాలు బోయినట్టు- బిడ్డ వాళ్ళకాడనే సుఖం గుంటది - పొద్దున్న నాష్టా - మధ్యాహ్నం అన్నం- రెండు పూట్లా చాయ్ - వాళ్ళ పిల్లల్లో పాటు సిరుతిండి - సాయంతరం టి.వి. - కావల్సినన్ని పాత చొక్కాలిస్తారు - తీపరమాయెనాగెట్ల? ఇక్కడ కంటే అక్కడే మంచి గుంటది దానికి - ఊర్కె ఏడ్వమాక - ” అన్నాడు యాదగిరి గుప్పు గుప్పున పొగ వదులుతూ- “ఆ మాయంతా నాకు తెల్పులేవయ్యా - ప్రొద్దున్న నాష్టా ఏమిస్తరో - పిల్లల్లో పాటు సిరుతిళ్ళు ఏం బెడుతరో - నిన్నటి వన్నీ ఫ్రీజ్లో పెట్టి తినగా తినగా మిగిలినయ్యన్నీ ఇస్తారు - సిరు తిళ్ళు పళ్ళాళ్ళో వదిలేసిన యన్నీ పొగుసేసిస్తారు - టి.వి. లు సూడనిస్తరా? కసురుకుంటరు - పదేళ్ళ పోరి తోనే యాబై ఏళ్ళ దానిపని చేయిస్తారు - ఆళ్ళిచ్చే వంద రూపాయిలకు నాలుగు రెట్లు పని చేయిస్తారు - నేను పెట్టలేకనా ఊర్కుంటిని? అమ్మగార్లంతా ఎప్పటి సందో అడుగుతుంటే-”


“అబ్బో నువ్వు కూసొబెట్టి పోషిస్తున్నవు? ఉచ్చ గుడ్డలుతికిస్తున్నవ్ - అన్నం వండిస్తున్నవ్ - బిడ్డల పాలనంత దానికే మళ్ళా - నువ్వేమన్నా గూకోబెడుతున్నావా అంట అక్కడైతే వంద రూపాయలొస్తయ్ నువ్వేం యిస్తున్నవ్ - ఇంటెడు పని చేయించి -” ఈ సవాలుకి ఆదిలక్ష్మి దగ్గర జవాబు లేదు - అవును - సంటిది రాత్రి ఖరాబు చేసిన బట్టలన్నీ ఇంద్రే కాలవ కాడ ఉతుక్కొస్తది - పొయ్యిలో నిప్పు రాజేసి అన్నం వండుతది - ఇల్లు జిమ్మి

- నల్లకాణ్ణుంచి నీళ్ళు లెచ్చి గాబుల్ల పోస్తది - తనకిన్ని ఏళ్ళీళ్ళు పోస్తది - ఎంకుల్ని సంటిదాన్ని కనిపెట్టుకునుంటది - అది తన బిడ్డకాదు - తనకి తల్లి - తానేమిస్తది - రాత్రి ఇంటికొచ్చి నాక సంటి దాన్ని ప్రక్కలో ఏసుకొని పడుకుంటే అటు ప్రక్క ఇంద్ర తన నడుం మీద సెయ్యేసి పడుకుంటది - కాళ్ళ మీద ఎంకులు నిద్రపోతాడు -

ఆదిలక్ష్మికి ఏడుపొచ్చింది. బిడ్డని పనికి బెట్టి అప్పుతీర్చిన దరిద్రం మీద కోపం వచ్చింది - ఆ అప్పు చేసిన యాదగిరి మీద కోపం వచ్చింది. యాదగిరి అలవాట్ల మీద కోపం వచ్చింది. అన్నింటికన్నా ఎంత కష్టపడినా కడుపునిండని దారిద్ర్యం మీద కోపం వచ్చింది - 'ఇందిర' పేరు పెట్టుకుని మురిసిపోయిందే గాని ఒక్కనాడన్నా దానికి బలపం పుల్ల యిచ్చి రాసుకోపొమ్మందా, లేదు - తన వల్ల కాలేదు - ఇందిర లేని బండి తను లాగ లేదు. తను పనికి పోక పోతే కడుపునిండదు - ఆ మాట కొస్తే యాదగిరి తాగకపోయినా అతని సంపాదనతో కడుపులు నిండవు - రిక్షా కిరాయిలు పెంచినకొద్దీ ధరలు పెరుగుతాయి - ధరల పెరగుదల ఆపడం ఎవరి చేతాకాదు - రిక్షాలు బేరం చేస్తారు. సిటీ బస్సులు ఎక్కుతారు - మరీ తక్కువ బేరానికి లాగలేక - అనుకున్న ఆదాయం రాదు - ఈ బతుకులింతే అనుకుని ఓ వారం రోజులు ఏడ్చి, ఏడ్చి ఆ ఇద్దరు బిడ్డల పని తనే చేసుకుని పనికి పోవడం అలవాటు చేసుకుంది ఆదిలక్ష్మి. రోజులు గడిచిన కొద్దీ పన్నెండేళ్ళ తన బిడ్డ పెద్ద నాపసానిలా తననెంత ఆమోకున్నదీ అర్థం అయింది. ఆదిలక్ష్మికి - ఈ చిన్న గుడిసెలోనే ఇంత పనుంటే పట్టణంలో పిల్ల వేత ఎంత చేయిస్తున్నారో నని ప్రతి రోజూ తలచుకుని తలచుకుని ఏడ్చేది ఆదిలక్ష్మి -

ఆ వేళ సాయంత్రం పని నుంచీ వచ్చి దిగులుగా సంటి దానికి తిండి తినిపిస్తున్న వేళ సంతయ్య ఇంట్లోంచి అరుపులు వినబడ్డాయి - ఆ గుడిసెల్లో కాస్త వున్నవాడు సంతయ్య - అతని పెళ్ళాం వంటి మీద రెండు తులాల బంగారం - అతనింట్లో ఇత్తడి - స్టీలు గిన్నెలు వున్నాయి - ఎప్పుడైనా పదీ పరకా అప్పులు ఇస్తారు వాళ్ళు - అరుపులేమిటోనని చంటిదాన్ని ఆమైనే గుండెలకి అద్దుకుని అటు పరిగెత్తింది ఆదిలక్ష్మి - సంతయ్య కూతురు ఇంటికొచ్చింది - బిడ్డ బాగా నలిగిపోయింది - సినిమా అమ్మగారింట్లో ఐదువందల రూపాయలు పోయాయి - ఎలా పోయాయో ఎవరికీ తెలీదు - ఇందిర బుట్ట తీస్తే అందులో యాభై రూపాయలు దొరికాయట - రెండు అంటించి తిట్టి వదిలిపెట్టేరు - అంతేకాదు పిల్లల ఆట వస్తువులు కూడా దొరికాయట. "దొంగ పిల్లతో ఏం పని చేయించుకుంటాం చెప్పు చింతయ్య !" అని అమ్మగారు బాధపడ్డారు.

ఇంటికొచ్చి చింతయ్య ఇందిరిని తెగ బాదేడు - భార్య అడ్డం పోయినా ఆగలేదు - అతని భార్య అరుస్తోంది - ఇందిర ఏడుస్తోంది. చింతయ్య చిందులు తొక్కుతున్నాడు.



ఆదిలక్ష్మికి చప్పున తన బిడ్డ గుర్తుకొచ్చింది. ఎక్కడ అయిదరాబాదు ? ఎక్కడి బెజవాడ ? బిడ్డను ఓసారి చూడ వీలుకాని పరిస్థితి - “ఎంత పని చేసినావయ్యా” అని మళ్ళి యాదగిర్ని తిట్టింది ఆదిలక్ష్మి - ఈ మధ్య సంటిదానికి బంక విరేచనాలు చుట్టుకున్నాయి - సరిగా చూసే వాళ్లు లేక మట్టితినీ - మురికినీళ్లు త్రాగినూ - ఎంకులు గాడి జుత్తు నిండా పేలు లుక లుకలాడుతున్నాయి - అంటలు గట్టిపోయింది జుత్తు -

ఏసంకాలం ఎప్పుడొస్తుంది - సెలవులు ఎప్పుడొస్తాయి ఇందిర ఎప్పుడొస్తుంది అని కంట్లో వత్తులు వేసుకుని కూర్చుంది ఆదిలక్ష్మి -

ఆరోజు సాయంత్రం -

రుతువు కాని రుతువులో ఆకాశం నిండా నల్ల మబ్బులు ముసురుకుని, కుంభ వృష్టి కురవడానికి సిద్ధంగా ఉంది. చంటిది చంక దిగక ఆదిలక్ష్మికి కాళ్ళూ చేతులూ ఆడడంలేదు - పొయ్యిలో కట్టెలు మండక మొరాయిస్తున్నాయ్ - వర్షం వస్తే పొయ్యి తడుస్తుందని తొందరపడుతోంది ఆదిలక్ష్మి - అన్నం కుండ దించేస్తే చాలు - వర్షం వచ్చినా ఫర్వాలేదు - పిల్ల గుక్కపట్టి ఏడుస్తూనే వుంది - అప్పుడు వాకిట్లో నిలబడింది ఓ ఆకారం -

చిరిగిపోయి, మాసిపోయి, బొగ్గు గనిలో పనిచేసి వచ్చిన దాని గొనులాగా ఉన్న చాలీ చాలని గొనుతో - మొన్న మొన్న గుండు చేయించుకుని ఇప్పుడిప్పుడే వస్తున్న గడ్డిపరక లాంటి జుత్తుతో పీక్కు పోయిన కళ్ళతో - లోతుకు పోయిన బుగ్గల్తో చేతిలో చిన్న సంచితో నిలబడిపోయింది ఓ పిల్ల - ఏడెనిమిదేళ్ళ పిల్ల -

“అమ్మా -” అని పిలిచింది -

“వెళ్ళమ్మా - ఎళ్ళు మాకే తినడానికి తిండి లేదు నీకేం పెడతాం - మధ్యాహ్నం అన్నం కూడా లేదు - అమ్మగార్లు అన్నాలు ఫ్రెజ్జుల్లో దాచుకొని తింటం నేర్పారు” అని అరిచింది ఆదిలక్ష్మి -

“అమ్మా” అంది ఆ పిల్ల ఈ సారి ఏడుపు గొంతుతో “ఎళ్లమంటే నీక్కాదే-” అని అక్కడకొచ్చింది ఆదిలక్ష్మి. సంచీ క్రిందపడేసి ఆదిలక్ష్మిని చుట్టుకుని బావురుమంది ఆ పిల్ల -

బారెడు వెడల్పు జడ - అంతంత లేసి కళ్ళు, వస్తున్న వయస్సును సూచించే బుగ్గలు - కళ్ళనిండా ప్రేమ అలా అయిదు నెలల నాడు వెళ్ళిపోయిన ఇందిరేమో యిది ? ?

అవును - ఇది ఇందిరే !!

“బిడ్డా!” అని ఒక్క అరుపు అరిచింది ఆదిలక్ష్మి.



“అళ్ళకి సెప్పకుండా పారిపోయొచ్చిన - అక్కడ్నుంచి ఎతుక్కుంట రాటానికి పది రోజులు పట్టింది - దిమ్మ దిరిగిన నమ్మా -” వెక్కులు పెడుతూ చెప్పింది ఇందిర.

“ఎలా వచ్చావు బిడ్డా? డబ్బులు దొంగిలించావా? వాళ్లెట్ల చూసిన్రమ్మా నిన్ను - ఈ గుండెమిటి తల్లి - ఈ గొనేమిత్రా నాన్నా - అయ్యోనా బిడ్డా -” ఇవేవీ అవలేదు ఆదిలక్ష్మి ‘అమ్మా ఇంకెప్పుడూ నన్నెక్కడికీ పంపకమ్మా -’ అని తల్లిని బ్రతిమలాడలేదు ఇందిర.

ఆ కాలవా, ఆ గుడిసే - తమ్ముడు, తల్లి, చెల్లి ఇవ్వన్నీ మళ్ళీ తనకి దక్కినందుకు బిడ్డా, పోయినా ప్రాణం తిరిగొచినందుకు తల్లి, ఒకర్ని చుట్టుకొని ఒకరు తనవి తీరా ఏడ్చి ఏడ్చి తప్పి పొందారు -

(అంధ్రజ్యోతి దీపావళి ప్రత్యేక సంచిక 1990)

